

## అమల

మా ఇంటి చుట్టూ ప్రపంచం చకచకా పరుగెత్తుతూ వుంటుంది. బాల్కనీలో నుంచీనో, కిటికీలోనుంచీనో పైకి తొంగిచూస్తే తప్ప బెత్తెడంత ఆకాశంకూడా కనిపించదు మాకు. మా అయిదంతస్థుల భవంతిలో ఇరవై సంసారాలు కాపురముంటున్నారు. మాకు కుడిపక్కన రైల్వేలైన్లు, వెనకగా రైల్వేఓవర్బ్రిడ్జి, ఎదురుగా రోడ్డుదాటగానే వర్కీషాపు. ఎడంపక్కన సరిగ్గా మా భవంతిలాంటిదే మరో భవంతి ఉన్నది. అరగంటకోసారైనా ఒక రైలు పెద్దగా కూతలు పెట్టుకుంటూ రోదచేస్తూ పోతుంది. ఓవర్బ్రిడ్జి మీద వివిధవాహనాలు రకరకాల హోరల్ల శబ్దాలతో నిరంతరం పోతూనే వుంటాయి. వర్కీషాపు షిఫ్టుల్లో ఉదయం ఆరునుంచీ రాత్రి పదివరకూ పనిచేస్తుంది.

తీరిక ఎరుగని యీ నాగరిక ప్రపంచంలో రోజులు గడియారపు ముళ్ళలాగే, క్రమంతప్పకుండా ఒక రోజుకీ మరో రోజుకీ మధ్యన ఏ విధమైన భేదం లేకుండా దొర్లిపోతూ వుంటాయి. దానిని 'యాంత్రిక జీవితం' అని ప్రత్యేకంగా నేను ఏమీ అనుకోలేదు. ఎందుకంటే యీ ప్రపంచంలో యంత్రం కానిది ఏమన్నా వుంటుందా!

ఒకసారి నాలుగురోజులు వరుసగా సెలవలు వచ్చాయి. ఊళ్ళు, పిక్నిక్లు అంటూ భవంతుల్లోని కుటుంబాలు చాలావరకు వెళ్ళిపోయారు. నా భర్త రమణ్ అజంతా గుహలు చూద్దామన్నాడు. నేను ఎందుకులే అనేశాను. ఎక్కడికో వెళ్ళామనీ, ఏదో చేశామనీ అనుకోవడం, ఏం ప్రయోజనం? శుష్క ప్రయాస! అప్పటికే నాకు ప్రపంచమూ, మనిషి చెయ్యిగల పనులూ అర్థశూన్యంగా, శవాల కదలికల్లాగా కనిపించడం ప్రారంభమైనది.

అప్పుడు అన్ని రోజుల్లాకాని ఒకరోజు వచ్చింది. వర్కీషాపు మూతవేశారు. ఓవర్బ్రిడ్జి మీద కూడా ఎక్కువ రద్దీలేదు. రైళ్ళసంఖ్య కూడా తగ్గినట్టుంది. ఒక రైలు రాకకీ, మరో రైలు రాకకీ మధ్యనున్న నిశ్శబ్దం దీర్ఘమైనది. నిశ్శబ్దంలో వుండివుండి పుట్టే ధ్వనులు...

విచిత్రమైన చావులాంటి నిశ్శబ్దం.

ఈ నిశ్శబ్దాన్ని నేను భరించలేకపోయాను. నా మనసునిండా హోరు. ఏదో చెయ్యాలన్న తొందర, తొందర, తొందర. నేనేం చేస్తున్నానో నాకే తెలియకుండా అయిపోయింది. మా కారు రావటంగాని రమణ్ ఇంట్లోకి రావటంగాని నాకు తెలియలేదు. నేను గమనించేసరికి రమణ్ నా ఎదురుగా నిల్చుని, నన్ను విచిత్రంగా చూస్తూ వుండడం కనిపించింది. "ఏమిటలా నిల్చున్నావ్? తొందరగా పరుగెత్తు' అన్నాను ప్రోత్సాహకరమైన దిరుసప్పుతో. ఆ మసిషిలో కదలిక అనేది వుంటేనా? 'తొందరగా, తొందరగా' అని తొందరించాను. అప్పటికి కదిలాడు. ఎవరెవరో వచ్చారు, ఎక్కడికో పోయాము. తొందర తొందరగా వెళ్ళమని చెబుతూనే వున్నాను నేను....

వెనుకవన్నీ జ్ఞాపకం చేసుకుంటే యిప్పుడు నాకు నవ్వొస్తుంది. నా ప్రవర్తనలో పొరపాటు వుందని కాదు, కానేకాదు..ప్రపంచం ఎప్పుడూ పరుగెత్తుతూనే వుంటుంది. దాని కడుపునిండా తొందరే. కాని ఆ నిజం నేను చెప్పిన వైనమే తమాషా...

రమణ్ నన్ను సైకియాట్రీస్ట్ దగ్గరకు తీసుకెళ్ళాడు. ఆ డాక్టరు మాకు తెలిసినవాడే. మంచివాడు. అతని మాటల్నిబట్టి నేను గ్రహించిందేమంటే...నాకున్నది పుత్తన్యూరోసిస్. కనుక కొంత సెడేషన్ తోపాటు సైకోఎసలిటిక్ ట్రీట్ మెంట్ ఇవ్వాలనుకుంటున్నాడని. నేను ఇదివరకే యీ సంబంధమైన పుస్తకాలు చదివాను. కాని ఇప్పుడు నేను రోగిని. కాసేపు డాక్టరుతో చచ్చుకబుర్లు మాట్లాడి రావటమే నా పని. అతను చెప్పే మాటలు పెద్దజబ్బుల్ని నయం చెయ్యగల గొప్ప విషయాలేమీ కాదు. కావాలనుకున్న పదార్థాలే తినాలట. వాటిని 'నేను ఫలానాది తింటున్నాను' అనుకుంటూ ఆనందంగా నమిలి తినాలట. తింటున్నప్పుడు పుస్తకాలు చదవటం, పాటలు వినటంలాంటి పనులు చెయ్యగూడదట. స్నానం చేస్తున్నప్పుడు నీళ్లవేడికి ఒంట్లో నెత్తురు పరుగెత్తుతూ హాయిగా ఒళ్ళు తేలికపడుతూంటే నిదానంగా పోసుకోవాలట..అతని మాటలకు అతని ఎదురుగా నేను నవ్వలేదు. అన్నీ మాటలు! పుత్తమాటలు. వూరికే అట్లా మాట్లాడాలి.

ఇవాళ ప్రపంచం చురుగ్గా చాలా గొడవగొడవగా వుంది. రమణ్ ఎవరో స్పృహితులంటికి వెళ్ళాడు. రైళ్ళు గబగబా పోతున్నాయి. ఓవర్ బ్రిడ్జి మామూలు రద్దీతో పగిలిపోతున్నది. వర్కేషాపు నిర్విరామంగా ధణధణలాడుతున్నది.

తొందర, తొందర, పరుగు, పరుగు...

ఆ తొందరా, పరుగూ నా గుండె మీదికి పాకాయి. బరువు, ఆవేశం, ఆయాసం, కళ్ళ మూసుకుని సోఫాలో కూర్చుండిపోయాను.

నేను కళ్ళు తెరిచేసరికి ఒక పొందర్లకమైన లేత నీలపు గోళంలో వున్నాను. అది లేత ముంజెతోనో, ఆకాశంతోనో చేసినట్లుంది. అక్కడ కాలం, చలనం, శబ్దం లేవు.

సంపూర్ణమైన ప్రశాంతత, నిశ్చలత వున్నది...ఇది నా చుట్టూ ఏర్పడిందా? లేక నేను ఎలానో ఇందులోకి వచ్చిపడ్డానా? ఇందులోంచి బయటికి పోవటానికి మార్గం వున్నదా? దేనికి సమాధానం దొరకలేదు.

సరే, ఎలాగూ ఇందులోకొచ్చాను. ఈ లోకంసంగతీ చూద్దామని అనుకున్నాను. చాలా దగ్గరగా నన్ను చుట్టేసట్లున్న ఆ గోళాన్ని తాకి చూద్దామని చెయ్యిచాచాను. అందలేదు. ఒంగినా అందలేదు. ఇలా ప్రయోజనం లేదని లేచాను. దాని దగ్గరకు వెళ్దామని. నేను ఎంత దూరం నడిచినా అది అందకుండానే వుంది. చుట్టూనడిచి నడిచి యిహ లాభం లేదని కూర్చున్నాను.

నేను, నా చుట్టూ నా గోళం.

విచిత్రమేమిటంటే నాకేమీ భయం వెయ్యటంలేదు. ఇదంతా నా సొంతమైనట్టు, ఇక్కడ నేను సర్వ స్వతంత్రురాలినైనట్టు అనిపిస్తున్నది.

నిదానించి గమనించగా యీ నిశ్శబ్దంలోనికి ఎక్కడో దూరానుండి శబ్దాలు...రైళ్లు, బస్సులు, మోటార్లు, వర్కషాపులు లీలగా వినిపిస్తూనే వున్నవి. అయితే అవి మామూలుగా వినిపించే శబ్దాలు కావు. ఈ నిశ్శబ్ద రంగంలోకి వస్తున్న, స్పృటమైన దేనికదే ప్రత్యేకమైన శబ్దాలు. అవి వాటిపాటికవి వస్తున్నవి. పోతున్నవి. వాలోనెవరూ పట్టుకోవటంలేదు.

ఇక్కడ మరో విచిత్రం ఈ వెలుగు. దేనినైనా చూడాలనుకున్నప్పుడు అది కాంతివంతమై అన్నిటిని చూపెడుతున్నది. అవసరం లేనప్పుడు దానంతటికదే తగ్గిపోయి లేవెలుగుగా మారిపోతున్నది.

ఈ లోకం నాకు అర్థం కాలేదు. నేను నాగరకప్రపంచపు తెలివినుంచీ యీ నిశ్చల ప్రపంచపు స్తబ్ధతలోకి వచ్చానా? లేక... 'నేను' నేను కాదా?

అసలు 'నేను' అంటే ఏమిటి?

కొంచెంసేపు ఆలోచించి ప్రయోజనం లేదని ఒదిలేశాను.

ఏదిఎమైతే ఏమిటి? నాకిక్కడ హాయిగా సుఖంగా వున్నది. అలానే కూర్చుండిపోయాను.

రమణ్ వచ్చాడు. నేను నా ప్రపంచంలో చాలా దూరాన. చాలా లోపలగా వున్నాను. అయినా కనిపించాడు. 'ఏమిటలా కూర్చుండిపోయావ్. వంటచెయ్యలేదా?' అన్నాడు. ఆ మాటలు స్పష్టంగా వినపడ్డాయి నాకు.

నేను చాలా దూరాన వున్నట్లు అతనికి తెలిసినట్లు లేదే! నాకు కనిపిస్తున్నది అతనికేమీ కనిపించటం లేదా!

రమణ్ రాకతో నా ప్రశాంతత కరిగిపోతున్నది. నా గోళం మరింత పారదర్శకమై

సమసిపోతున్నది.

'నేను ఇక్కణ్ణుంచీ బయటకు రాలేను' అన్నాను.

'రాలేకపోవటం ఏమిటి?...సరే ఇవాళ్ళికి పోటల్లో భోంచేద్దాం, రా' అన్నాడు.

అతసలా అనగానే బయటకు వెళ్ళగలనని నాకూ తెలిసిపోయింది. కళ్ళు తెరిచి బయటకొచ్చేశాను.

కాని నాకు జరిగిన అద్భుతం గురించి రమణ్ తో చెప్పలేక పోయాను. ఇది నిద్రలాగా నాకే ప్రత్యేకమైనది. మరొకరితో పంచుకునేది కాదు. ఇంకొకరికి చెప్పే విషయమూ కాదేమో!

నాకిప్పుడు రెండు లోకాలున్నాయి. రెండూ పూర్తిగా భిన్నమైనవి. నేను ఒక లోకంనుంచీ మరో లోకంలోకి వెళ్తానే వున్నాను. నిజానికి 'వెళ్ళటం' అనేది అర్థంలేనిమాట. నేను చాలా దూరంగా వుండి దగ్గరగా వుంటాను. దగ్గరవుండి దూరంలో వుంటున్నాను. నేను యీ లోకంలో వున్నా, ఆలోకపు ప్రశాంతి ఛాయ నాలో వుంటూనే వున్నది. తొందర అనేది ఎక్కడో జారిపోయింది. నాకసలు ఏ పనీ చెయ్యాలని వుండదు. పని చెయ్యడం శ్రమ. దండగ శ్రమ. దేనికి విలువ, ప్రయోజనంలేవు. నేను క్రమంగా ఒక నిరంతర నిశ్శబ్దంలోనికి మునిగిపోతున్నాను. కాదు. శబ్దంలోనుంచీ పైకి తేలుతున్నానేమో! ఏదైతే ఏమిటి? ఇక్కడ నేను స్వతంత్రురాలిని. బరువు, బాధ్యతలు లేని స్వేచ్ఛాజీవిని.

"ఇదివరకటి చురుకూ, చాకచక్యమూ లేవు. మనిషి చాలా చప్పబడిపోయింది. పాపం!" రమణ్ చెల్లెలు చిత్ర అంటున్నది.

చిత్ర నాకంటే కొంచెం పెద్దది. నేను బాంబే వచ్చినప్పటినుండి మేమిద్దరం కలిసి మెలిసి వుంటున్నాం. ఆమె భర్త ఒక కంపెనీలో మేనేజరు. మాకు ఎడంపక్క భవంతిలోనే ఒక భాగంలో వాళ్ళుంటున్నారు. మేమిద్దరం చాలా పనులు కలిసి చేశాము. మా మధ్యన ఎప్పుడూ పోటీనే.

చిత్ర కూతుళ్ళిద్దరూ మంచి కాన్వెంటులో చదువుతున్నారు. సంగీతం, డాన్సు, యీత నేర్చుకున్నారు. పెద్దమ్మాయి ఇంగ్లీషు నాటకాల్లోనూ, రెండో అమ్మాయి చిత్రలేఖనంలోనూ ప్రత్యేకత చూపిస్తున్నారు. ఇక్కడి మిగతా కుటుంబాల పిల్లల్లాగా వాళ్ళు ప్రతిభావంతులుగానే వున్నారు.

చిత్రకూడా క్షణం వూరుకునే మనిషికాదు. ఫాబ్రిక్ పెయిటింగ్, బేకరీ, ఫ్లవర్ ఎరెంజ్మెంట్, స్వీట్స్ అండ్ డెస్సర్ట్స్, ఎంబ్రాయిడరీ కోర్సులు చేసింది. ఇంటీరియర్ డెకరేషన్ డిప్లొమాకు చదువుతున్నది. నేనూ చిత్రతోపాటే అన్ని కోర్సులూ చేశాను. అన్నింటల్లోనూ తనకంటే ఎక్కువ సామర్థ్యం చూపించాను. ఇంటీరియర్ డెకరేషన్ కు పోకుండా

యిలా నిలిచిపోయాను.

చిత్ర నన్ను గురించి జాలిపడటం నాకు అసలు నచ్చలేదు. గబుక్కున కోపం వచ్చింది. ఆవిడ గొప్పదనం ఏమిటి? నా సంగతి వాళ్ళకేం తెలుసు? ఒక మహత్తర లోకంలోకి నాకు ప్రవేశం వుందని వాళ్ళకు తెలియదు. వాళ్ళ జీవితం ఎంత నిస్సారమైందో వాళ్ళు గ్రహించలేరు.

ఏదో బరువు నాలో పుట్టి ఆత్రంగా గజిబిజిగా అల్లుకుపోతూన్నది... ఆవేశం, ఆయాసం పైకి వస్తున్నవి. కళ్ళు మూతలు పడిపోయినై. ఏదో సుఖంలోకి జారిపోయాను... లే వెలుగు చిక్కనై సాంద్రమైంది. ఒక నిశ్శబ్ద నిశ్చల మహాసముద్రం కనిపించింది..శబ్దం, చలనం అందులోని తరంగాలు... ఈ సముద్రంలో సుఖం... సుఖం... ఎంత హాయిగా వుంది!

డాక్టరుగారు ఏం చెప్పారంటే మనస్సుకు కనిపించే రూపం పరిసరాలమీద ఆధారపడివుంటుందట. ఒక చిత్రం చూపించారు. నల్లని బాక్ గ్రౌండ్ నడుమ తెల్లని చిత్రం. నలుపు బాక్ గ్రౌండ్ అనుకుంటే చిత్రం ఒక ఆకాశంలో వున్నది. నలుపే ఆకారమనుకుంటే చిత్రం మరో అర్థంలో కనిపిస్తున్నది.

“మీరు చెప్పేది గెస్టాల్ట్ సైకాలజీ. ఇటువంటి బొమ్మలు వారపత్రికల్లోకూడా వస్తుంటాయి. మేమే చిన్నప్పుడు ఇట్లాంటివి వేసేవాళ్ళం” అన్నాను విసుగ్గా.

అతను చెప్పేవన్నీ నాకు తెలుసు! అవన్నీ ఇదివరలో నేను చదివినవే. నాకు పరిష్కారంకాని విచిత్రమైన సమస్య ఒక్కటే వున్నది. గోళం లోపలుండే నేను నిజమా! లేక బయటండే నేను నిజమా?

★★★

రమణీరావు భార్య అమల బాగా చదువుకున్నది. నిశితమైన ఆలోచనా పటిమగలది. ఆమెకు చాలా విషయాలు తెలుసు. అందువలన ఆమె ఆత్మకథ ఇంతవరకూ చెప్తూవచ్చిన విధంగా సాగివుండవచ్చునేమో, ఆమెకు ప్రమాదం జరిగి వుండకపోతే....

కాని అలా జరగలేదు.

అమల చాలా నిదానస్థురాలు. ఆమె చిన్నపిల్లగా వున్నప్పుడు 'ఎందుకంత మందకొడిగా వుంటావు? ఎవరైనా నిన్ను మందమతి అనుకుంటారు' అని చాలా సార్లు విసుక్కునేది వాళ్ళమ్మగారు. అమల తనంత తానుగా ఏ పనీ చేసేది కాదు. స్తబ్ధంగా వుండిపోయేది. కాని ఏ పనినైనా ప్రారంభిస్తే దానిలో మంచి బుద్ధి నైశిత్యం కనిపించేది. ప్రతి విషయంలోనూ తనకు తోచినట్లు చేసేది గాని ఎవరు ఎంతగా చెప్పినా మరోవిధంగా చెయ్యని మూర్ఖపు పట్టుదల వుండేది. కొత్తగా పెళ్ళయి బొంబాయి వచ్చినప్పుడు అక్కడి

జీవితపు వేగాన్ని చూచి 'లక్ష్యంలేని పరుగు' అనుకున్నది.

అమలకంటే చాలా ముందుగా బొంబాయి వచ్చి నాగరిక ప్రపంచంతో పరుగెడుతున్న చిత్ర అమలను తనతో రమ్మని పిలిచినప్పుడు వెళ్ళలేదు. చిత్రా, నాగరికతా కూడా అమలను వదిలేశారు. ఆమె ఒంటరిగా మిగిలిపోయింది.

క్రమంగా ఆనందపూర్ణమైన ఒక అమనస్కు స్థితిలోకి జారిపోయింది అమల....

ఇలా కూడా జరిగివుండొచ్చు అమలకు, ఇతరులను లెక్కచెయ్యని గుణం ఉండివుంటే...

★★★

కాని నిజంగా జరిగింది యీ కింది విధంగా వుంది.

అమల స్యభావతః నిదానస్థురాలు. మొదట్లో బొంబాయినగర జీవితపు వేగానికి తట్టుకోలేక బాధపడింది.

చూడటానికి, తెలుసుకోవడానికి, నేర్చుకోవడానికి ప్రపంచంనిండా విషయాలు. చీరలో, కట్టులో, బొట్టులో, తీరులో, మాటలో ఎప్పటికప్పుడు మార్పులు. మేధస్సుకు పదును పెడుతూవుండటం, కొత్త ప్రయోజనాలను సాధిస్తూవుండటం యీ కాలపు విలువలు. అలా చెయ్యనివారు జీవంలేని మొద్దులు.

భర్త ప్రోత్సాహంతో, చిత్ర సాహచర్యంలో తొందరలోనే ఆ జీవితానికి మానసికంగా అలవాటు పడిపోయింది. ఆమెలో ఒక చిన్న భేదం ఏర్పడింది. ఎప్పుడైనా ఒకసారి పని మధ్యలో ఆపి ఊన్యంలోకి చూస్తున్నట్లు నిలిచేది. మరుక్షణంలోనే తిరిగి మామూలు స్థితికి వచ్చేది. మిగతాగా చాలా చురుగ్గా వుండేది.

ఇంటీరియర్ డెకరేషన్ కోర్సులో చేరే రోజు వచ్చింది. చిత్ర వచ్చింది. అమల కాఫీపెట్టి ఇస్తానని స్టాఫ్ దగ్గరకు వెళ్ళింది. త్వరగా బయల్దేరాలి, అమల్ అంటూ అక్కడే కుర్చీలో కూర్చున్నది చిత్ర.

అమల అగ్గిపుల్ల గీచింది. కాని స్టాఫ్ ముట్టించలేదు. మండుతున్న పుల్లను అలాగే పట్టుకుని చెయ్యి దించింది. నైలాన్ చీర ముట్టుకుని నిముషంలో మంటలు అలుముకుపోయాయి. చిత్ర నిస్సహాయంగా కేకలు వేస్తుండగానే అమల భగ్గున మండిపోయింది.

ఆమె కావాలనే ఆత్మహత్య చేసుకుందా? లేక పొరపాటు జరిగిందా? అన్న విషయం తెలలేదు.

అమల చురుకైనది, సున్నితమైన మనస్సుగలది, దయసీయురాలూ అయిన నాగరిక యువతి.

★★★